



वर्षीय और 20 वर्षीय योजनाएँ होंगी जिनका अनुसरण करना नगर विकास योजनाओं के लिए बाध्यकारी होगा। किसी शहर में नियोजन हेतु सर्वाधिक महत्वपूर्ण कार्य स्थान का इष्टतम आवंटन, विशेष रूप से भूमि उपयोग और फ्लोर एरिया रेशियो (FAR) नियोजन होता है। इन दोनों के अंतर्गत सार्वजनिक परिवहन को निम्न आय वाले समूहों के लिए वहनीय आवासों हेतु क्षेत्र निर्धारण से संबद्ध करने पर ध्यान केंद्रित किया जाना चाहिए। इन योजनाओं को विस्तृत, व्यापक और प्रवर्तनीय बनाए जाने की आवश्यकता है।

9.4. स्थानीय क्षमता निर्माण

(Local capacity building)

नगरीय स्थानीय निकायों की क्षमता और विशेषज्ञता में वास्तविक सुधार, शक्तियों के हस्तांतरण एवं सेवा वितरण के उन्नयन के लिए अत्यधिक महत्वपूर्ण है। इन सुधारों के अंतर्गत नगरीय प्रबंधन कार्यों के लिए पेशेवर प्रबंधकों के विकास पर ध्यान केंद्रित करना होगा। इनकी आपूर्ति आवश्यकता के अनुपात में कम है। निजी और सामाजिक क्षेत्रों में उपलब्ध विशेषज्ञों का लाभ प्राप्त करने के लिए नवीन एवं उन्नत दृष्टिकोणों को खोजे जाने की आवश्यकता है।

अपने नगरों को 21वीं शताब्दी के नगरों में परिवर्तित करने के लिए भारत को और अधिक बुनियादी परिवर्तनों की शुरुआत करने की आवश्यकता है। एक ऐसी स्थानिक योजना प्रारंभ करने की आवश्यकता है जो एक साथ महानगर, नगरपालिका और वार्ड-स्तरीय क्षेत्रों की विकास संबंधी आवश्यकताओं को पूर्ण कर सके। इसके साथ ही शहरी स्थानीय निकायों को अधिक शक्तियाँ हस्तांतरित करना और वित्तीय रूप से उन्हें सशक्त बनाना भी आवश्यक है।

संयुक्त राष्ट्र सतत विकास सम्मेलन (रियो+20) के निष्कर्ष, "द फ्यूचर वी वांट", के तहत शहरी निर्धनों की दुर्दशा और संधारणीय शहरों की आवश्यकता को संयुक्त राष्ट्र विकास एजेंडे के अविलंबनीय मुद्दे के रूप में मान्यता दी गई है। अतः वर्तमान समय में नगरीय विकास का एक नया मॉडल तैयार करने की आवश्यकता है जो नगरीकृत परिवेश में समानता, कल्याण और साझा समृद्धि को बढ़ावा देने के लिए संधारणीय विकास के सभी पहलुओं को एकीकृत करे।

10. विगत वर्षों में Vision IAS GS में टेस्ट सीरीज में पूछे गए प्रश्न

(Previous Year Vision IAS GS Mains Test Series Questions)

1. "पारंपरिक शहरी विस्तार के विपरीत, नव शहरीकरण तेजी से गांवों को स्वयं में समाविष्ट कर रहा है।" 2011 की जनगणना में जनगणना नगरों (census towns) के विकास के संदर्भ में इस कथन को विस्तृत वर्णन कीजिए।

दृष्टिकोण:

- सर्वप्रथम, जनगणना से कुछ तथ्यों/आँकड़ों को यह प्रदर्शित करने के लिए प्रस्तुत कीजिए कि प्रश्न में दिया गया कथन वास्तव में सही है।
- इसके पश्चात् वर्णन कीजिए कि जनगणना नगर 'क्या' हैं और उन्हें कैसे वर्गीकृत किया जाता है।
- इसके पश्चात्, संक्षेप में समझाएँ कि जनगणना नगरों में वास्तव में तेजी से वृद्धि 'क्यों' हो रही है।